

خلیفہ راشد سیدنا معاویہ رضی اللہ عنہ کا شرف صحابیت

پروفیسر قاضی محمد طاہر علی الہاشمی

”صحابی“ کا لفظ با تفاق اہل لغت ”صحابت“ سے مشتق ہے یعنی ساتھی ہونا، دوستی کرنا اور ساتھ زندگی گزارنا۔
 ”صَحْب“ کا اسم فاعل ”الصاحب“ ہے۔ یعنی ساتھی اور ساتھ زندگی گزارنے والا۔ اس کی جمع ”اصحاب“ اور
 ”صحابہ“ ہے۔

”الصحابی“ صحابہ کا اسم نسبت ہے۔ صحابہ کی طرف منسوب ایک صحابی یعنی وہ ایک شخص جس نے صحبت حاصل کی
 مگر صحبت کی کسی مخصوص مقدار سے مشتق نہیں بلکہ اس کا اطلاق ہر اس شخص پر ہو سکتا ہے جس نے کم یا زیادہ کسی کی صحبت
 اٹھائی ہو۔ لہذا صحبت کی تھوڑی یا زیادہ مقدار دونوں حالتوں پر اس کا اطلاق ہو سکتا ہے۔ اصطلاح شریعت میں صحابی اس
 شخص کو کہا جاتا ہے جس نے حالت ایمان و اسلام میں نبی اکرم صلی اللہ علیہ وسلم سے ملاقات کی ہو اور اسلام پر ہی اس کی
 موت بھی واقع ہوئی ہو۔

امام بخاری (ھ ۲۵۶) فرماتے ہیں کہ:

”من صحب النبی صلی اللہ علیہ وسلم او راہ من المسلمین فهو من اصحابہ“
 (صحیح بخاری، کتاب فضائل اصحاب النبی)
 جس نے نبی اکرم صلی اللہ علیہ وسلم کی صحبت پالی یا آپ صلی اللہ علیہ وسلم کو بحالت ایمان دیکھ لیا تو وہ زمرہ صحابہ
 رضی اللہ عنہم میں شامل ہے۔

علامہ ابن حجر عسقلانی (ھ ۸۵۲) لکھتے ہیں کہ:

”ان الصحابی من لقی النبی صلی اللہ علیہ وسلم مؤمنا به و مات علی الاسلام“
 (الاصابہ، جلد: اول، ص: ۷۔ تحت الفصل الاول فی تعریف الصحابی)
 صحابی وہ ہے جسے بحالت ایمان نبی اکرم صلی اللہ علیہ وسلم سے شرف ملاقات حاصل ہو اور اسلام پر ہی اس کی
 موت بھی واقع ہوئی ہو۔

علامہ عبدالعزیز فرہاروی (م ۱۲۳۹ھ) فرماتے ہیں کہ:

”من صحب النبی ولو ساعة من الايمان و مات مؤمنا“ (النبر اس شرح الشرح العقائد، ص: ۵۴۶)

جس نے حالت ایمان میں نبی اکرم صلی اللہ علیہ وسلم کی صحبت پائی اگرچہ ایک ساعت کے لیے ہی کیوں نہ ہو اور ایمان و اسلام ہی کی حالت میں وفات بھی پائی ہو تو وہ صحابی ہے۔

اس تفصیل سے یہ معلوم ہوا کہ کسی شخص کے ”صحابی“ ہونے کے لیے تین شرائط کا پایا جانا ضروری ہے۔

- ۱۔ نبی اکرم صلی اللہ علیہ وسلم پر ایمان
- ۲۔ اسی ایمان کی حالت میں آپ صلی اللہ علیہ وسلم سے ملاقات
- ۳۔ اسلام ہی کی حالت میں وفات

علامہ ابن حجر عسقلانی نے ”صحابی“ کی مذکورہ تعریف کو ہی سب سے زیادہ جامع اور صحیح قرار دیا ہے اگرچہ بعض حضرات نے دیگر شرائط کا بھی ذکر کیا ہے مثلاً:

اس نے ایک طویل عرصہ (کم از کم ایک سال) تک شرفِ صحبت حاصل کیا ہو، یا حدیث کی روایت کی ہو، یا کسی غزوہ میں شرکت کی ہو، یا نبی اکرم صلی اللہ علیہ وسلم کی صحبت حصولِ علم و عمل کے لیے اختیار کی ہو یا حالت شعور یا حالت بلوغ میں ملاقات کی ہو۔

صحابی کی معرفت:

- محدثین کرام اور علمائے اسماء الرجال نے صحابی کی معرفت کے لیے حسب ذیل طریقے یا اصول متعین کیے ہیں:
- ۱۔ ایسا شخص جس کا صحابی ہونا تو اتر سے ثابت ہو جیسے عشرہ مبشرہ اور اکابر صحابہ رضوان اللہ علیہم۔
 - ۲۔ ایسا شخص کا صحابی ہونا مشہور ہو یا مشہور روایات سے ثابت ہو اگرچہ تو اتر کے درجہ تک نہ پہنچا ہو مثلاً ضمام بن ثعلبہ اور عکاشہ بن محسن۔
 - ۳۔ کوئی مشہور صحابی کسی شخص کے صحابی ہونے کی شہادت دے جیسے حضرت ابو موسیٰ اشعری رضی اللہ عنہ نے کہا تھا کہ حمزہ بن ابی حمزہ دوسری صحابی ہیں۔
 - ۴۔ اسی طرح کسی صحابی کا یہ کہنا کہ میں فلاں شخص کے ساتھ نبی اکرم صلی اللہ علیہ وسلم کی خدمت میں حاضر ہوا یا آپ صلی اللہ علیہ وسلم نے میرے سامنے فلاں شخص سے گفتگو فرمائی۔
 - ۵۔ اس کا صحابی ہونا خود اس کے اپنے قول سے ثابت ہو بشرطیکہ یہ دعویٰ ممکن ہو۔
 - ۶۔ اس کا صحابی ہونا تابعی کے قول سے ثابت ہو اور وہ شخص ایسے زمانے تک بقید حیات رہا ہو جس سے اس کے صحابی ہونے کا امکان پایا جاتا ہو۔ علماء نے یہ زمانہ ۱۰ھ تک مقرر کیا ہے اس کے بعد کوئی شخص صحابی ہونے کا دعویٰ نہیں کر سکتا۔

حضرت معاویہ رضی اللہ عنہ ان سعادت مند حضرات میں شامل ہیں جن پر مفسرین، محدثین، اصولیین، متکلمین

اور جمہور کی بیان کردہ صحابی کی ہر تعریف صادق آتی ہے۔ اسی لیے اہل سنت کے تمام طبقات بالاتفاق حضرت معاویہ رضی اللہ عنہ کو ایک جلیل القدر صحابی تسلیم کرتے ہیں۔ یہی وجہ ہے کہ سید ابوالاعلیٰ مودودی صاحب بھی تمام تر نقد و جرح کے باوجود لکھنے پر مجبور ہو گئے کہ:

”صحابی کی تعریف میں اگرچہ سلف میں اختلاف ہے مگر حضرت معاویہ رضی اللہ عنہ کو ہر تعریف کے لحاظ سے شرف صحابیت حاصل ہے۔“ (بحوالہ سیرت اصحاب رسول ﷺ، ص: ۱۵۳۔ مکتبہ: تعمیر انسانیت اردو بازار لاہور)

اسی طرح حضرت معاویہ رضی اللہ عنہ کی صحابیت اگر ”صحابی کی معرفت“ کے کسی ایک اصول یا طریقے سے بھی ثابت ہو جاتی ہے تو وہ بلاشبہ جماعت صحابہ رضی اللہ عنہم میں ہی شامل سمجھے جاتے لیکن موصوف رضی اللہ عنہ تو ایک ایسے صاحب فضیلت و منقبت اور عظیم المرتبت صحابی ہیں کہ ان کی صحابیت مذکورہ بالا پانچوں طریقوں سے ثابت ہے اور ان کا صحابی ہونا اس قدر تواتر اور شہرت سے ثابت ہے کہ کم از کم کسی سنی عالم یا صوفی کے لیے یہ ممکن ہی نہیں ہے کہ وہ ان کی صحابیت کا انکار کر سکے۔ صحابہ کرام رضی اللہ عنہم سے متعلق ہر کتاب میں حضرت معاویہ رضی اللہ عنہ کا بحیثیت صحابی تذکرہ موجود ہے۔ چند حوالہ جات ملاحظہ فرمائیں:

- ۱۔ طبقات ابن سعد، مؤلفہ: علاء محمد بن سعد (م ۲۳۰ھ) جلد ہفتم، ص: ۴۱۲۔ مطبوعہ: نفیس اکیڈمی کراچی تحت ”شام میں آنے والے صحابہ کرام رضی اللہ عنہم“
 - ۲۔ الاستیعاب فی معرفۃ الاصحاب لابن عبدالبر اندلسی قرطبی مالکی (م ۴۶۳ھ) جلد سوم از ص: ۳۹۵ تا ۴۰۳۔ طبع بیروت۔
 - ۳۔ اسد الغابہ فی معرفۃ الصحابہ لابن اثیر الجذری (م ۶۳۰ھ) جلد ۴، تحت ”تذکرہ معاویہ بن ابی سفیان“
 - ۴۔ الاکمال فی اسماء الرجال مع مشکوٰۃ المصابیح لصاحب مشکوٰۃ شیخ ولی الدین الخطیب (م ۷۴۳ھ) ص: ۶۱۷۔ تحت معاویہ بن ابی سفیانؓ
 - ۵۔ الاصابہ فی تمییز الصحابہ لابن حجر عسقلانی (م ۸۵۲ھ) طبع بیروت جلد سوم از ص: ۴۳۳ تا ۴۳۴۔ تحت معاویہ بن ابی سفیانؓ
- حضرت معاویہ رضی اللہ عنہ نے بلا واسطہ نبی اکرم صلی اللہ علیہ وسلم سے ۱۱۶۳ احادیث روایت کی ہیں۔ حدیث کی صحاح ستہ سمیت تقریباً ہر کتاب میں حضرت معاویہ رضی اللہ عنہ کی مرویات پائی جاتی ہیں۔
- کتب اسماء الرجال، طبقات الصحابہ اور سیر الصحابہ میں حضرت معاویہ رضی اللہ عنہ کے ذکر کے علاوہ کتب حدیث میں ان کی مرویات کا پایا جانا ان کی صحابیت کی روشن اور واضح دلیل ہے۔
- علاوہ ازیں نبی اکرم صلی اللہ علیہ وسلم کا حضرت معاویہ رضی اللہ عنہ کو بار بار طلب کرنا، پکارنا اور بلانا بھی ان کی صحابیت کی پر دال ہے۔

نبی اکرم صلی اللہ علیہ وسلم نے حضرت عبداللہ بن عباس رضی اللہ عنہما کو حکم دیا کہ:

”اذہب ادع لی معاویة“ (صحیح مسلم، کتاب البر والصلة والادب)

”انہ (صلی اللہ علیہ وسلم) قال لمعاویة اللہم اجعلہ ہادیا مہدیا و اہد بہ“

(جامع ترمذی، کتاب المناقب باب مناقب معاویہ)

”ان رسول اللہ صلی اللہ علیہ وسلم قال لمعاویة اللہم علمہ الكتاب والحساب وقہ العذاب“

(تظہیر الجنان، ص: ۱۶)

”یا معاویة ان ولّیت امر افاقت اللہ و اعدل“ (حوالہ مذکورہ، ص: ۱۵)

”صاحب سری معاویة بن ابی سفیان.....“ (حوالہ مذکورہ، ص: ۱۳)

”معاویة بن ابی سفیان احلم امتی واجودھا“ (حوالہ مذکورہ، ص: ۱۲)

”کان معاویة ردف النبی فقال یا معاویة.....“ (التاریخ الکبیر للبخاری جلد: ۴، ص: ۱۸۰)

”ادعوا معاویة.....“ (مجمع الزوائد جلد: ۹، ص: ۳۵۶)

”فقال (صلی اللہ علیہ وسلم) لن یغلب معاویة ابدأ“ (ازالة الحفاء، جلد: ۴، ص: ۵۱۸)

مزید برآں محدثین کرام نے اپنی کتابوں میں جہاں دیگر صحابہ کرام رضی اللہ عنہم کے فضائل و مناقب سے متعلق

ابواب قائم کیے ہیں وہیں انہوں نے حضرت معاویہ رضی اللہ عنہ کے فضائل و مناقب کے لیے بھی ایک مستقل باب قائم کیا

ہے۔ ملاحظہ ہو جامع ترمذی جلد دوم ص: ۲۴۷۔ ”مناقب معاویہ بن ابی سفیان رضی اللہ عنہما“

امام بخاری نے اپنی صحیح بخاری میں کتاب المناقب کے تحت مستقل باب ”ذکر معاویہ“ کے عنوان سے قائم کیا

ہے۔ اس عنوان سے بعض ”ناقدین معاویہ رضی اللہ عنہ“ نے یہ نتیجہ اخذ کیا ہے کہ حضرت معاویہ رضی اللہ عنہ کے فضائل میں

کوئی حدیث صحیح وارد نہیں ہوئی۔

امام موصوف نے حضرت معاویہ رضی اللہ عنہ کے ساتھ یہ ”قابل اعتراض“ رویہ اختیار نہیں کیا بلکہ دیگر اکابر

صحابہ رضی اللہ عنہم کے لیے بھی یہی عنوان اختیار کیا مثلاً:

”باب ذکر عباس بن عبدالمطلب، باب ذکر عبداللہ بن عباس، باب ذکر طلحہ بن عبید اللہ، باب ذکر اسامہ بن

زید، باب ذکر عبداللہ الجلی، باب ذکر حذیفہ بن یمان، باب ذکر اصہار النبی منہم ابوالعاص بن الربیع، باب ذکر ہند بنت

عتبہ رضی اللہ عنہم“

کیا ان جلیل القدر صحابہ رضی اللہ عنہم کے بارے میں بھی یہ کہا جاسکتا ہے کہ ان کی کوئی فضیلت ثابت نہیں کیونکہ

امام بخاری نے ان کے اسماء کے ساتھ بھی ”مناقب“ کے بجائے ”ذکر“ کا لفظ استعمال کیا ہے۔ دراصل یہ عبارت کا تفنن

ہے کہ کہیں مناقب اور فضائل فرمایا اور کہیں ذکر فرمایا۔ اس سے مراد ”ذکر بالخیر“ ہی ہے اور ”ذکر بالخیر“ بھی فضیلت ہی ہوتی ہے۔ یہ بات ملحوظ رہے کہ حدیث میں ”صحیح“ ایک اصطلاحی لفظ ہے جس سے حدیث کی ایک خاص قسم اور درجہ مراد ہے۔ یہ لفظ اردو زبان کا صحیح نہیں جو ”غلط“ کے مقابلہ میں استعمال ہوتا ہے۔ علی السبیل التقریل اس خاص درجہ کی حدیث کی نفی سے اس سے نیچے کے درجہ کی حدیث کی نفی نہیں ہوتی یعنی ”حسن“ وغیرہ کے درجہ کی۔

پھر اگر بالفرض اس ”دعویٰ“ کو کسی حد تک درست بھی تسلیم کر لیا جائے تو اس سے حضرت معاویہ رضی اللہ عنہ کی ”صحابیت“ پر مطلقاً کوئی اثر نہیں پڑتا۔ کیونکہ ہزاروں صحابہ کرام رضی اللہ عنہم ایسے ہیں جن کے انفرادی و خصوصی فضائل کتب حدیث میں سرے سے مروی ہی نہیں ہیں اور ہزاروں صحابہ کرام رضی اللہ عنہم ایسے بھی ہیں جن کے حالات سے علماء اہل الرجال اور ابواب تاریخ و سیرنا آشنا ہیں۔

کیا ان تمام صحابہ رضی اللہ عنہم کی فضیلت کا انکار کیا جاسکتا ہے؟ کیا قرآن و حدیث میں مذکور صحابہ رضی اللہ عنہم کے مجموعی اور عمومی فضائل کسی صحابی کی فضیلت و منقبت کے لیے کم حیثیت کے حامل ہیں؟ جو لوگ حضرت معاویہ رضی اللہ عنہ کو کسی بھی حوالے سے ہدف طعن و تنقید بناتے ہیں وہ اہل سنت میں سے ہرگز نہیں ہیں بلکہ ”سُنَّیْت“ کے لبادے میں وہ ”سبائیت“ کے ایجنٹ ہیں۔

”صحابی کی معرفت“ کا تیسرا طریقہ یہ ہے کہ کوئی دوسرا صحابی کسی شخص کے صحابی ہونے کی گواہی دے۔ حضرت معاویہ رضی اللہ عنہ کی صحابیت اس معیار پر بھی پورا اترتی ہے۔

اصحاب عشرہ مبشرہ سمیت تمام اکابر و اصغر صحابہ رضی اللہ عنہم حضرت معاویہ رضی اللہ عنہ کی صحابیت کی شہادت دیتے ہیں۔ حضرت ابوبکر صدیق رضی اللہ عنہ نے انہیں ایک عسکری لشکر کا امیر مقرر کر کے شام کے محاذ پر بھیجا۔ حضرت عمر رضی اللہ عنہ نے اپنے عہد خلافت میں ترقی دے کر شام کا گورنر مقرر کیا۔ حضرت عثمان رضی اللہ عنہ نے ان کی حدود امارت میں دیگر علاقے شامل کر کے انہیں اس منصب پر برقرار رکھا۔ حضرت علی رضی اللہ عنہ نے بھی آگے چل کر ان کے ساتھ صلح کر کے ان کی سابقہ پوزیشن بحال رکھی۔ حضرت حسن رضی اللہ عنہ نے نہ صرف ان کے حق میں خلافت سے دست برداری اختیار کی بلکہ امور خلافت انہیں سونپ کر احباب سمیت ان کے ہاتھ پر باقاعدہ بیعت بھی کر لی۔

حضرت معاویہ رضی اللہ عنہ کی صحابیت پر مذکورہ شواہد کے علاوہ نبی اکرم صلی اللہ علیہ وسلم کے پچازاد بھائی اور جلیل القدر صحابی ابن صحابی حضرت عبداللہ بن عباس رضی اللہ عنہما کا ایک ”صریحی قول“ ہدیہ قارئین کیا جاتا ہے:

”فانہ قد صحب رسول اللہ صلی اللہ علیہ وسلم.....أصاب انہ فقیہ“

(صحیح بخاری، کتاب فضاء اصحاب النبی، باب ذکر معاویہ، رقم الحدیث: ۷۳۶۴-۷۳۶۵)

یقیناً انہوں (یعنی حضرت معاویہ رضی اللہ عنہ) نے رسول اللہ صلی اللہ علیہ وسلم کی صحبت کا شرف اٹھایا ہے.....

انہوں نے درست عمل کیا ہے کیونکہ وہ دینی مسائل میں فقیہ و مجتہد ہیں۔

امام ذہبی اس روایت کے حوالے سے لکھتے ہیں کہ

”فهذه الشهادة الصحابة بفقهم و دينه و الشاهد بالفقہ ابن عباس“ (المشتقی، ص: ۳۸۸)

پس یہ صحابہ رضی اللہ عنہم کی طرف سے حضرت معاویہ رضی اللہ عنہ کی فتاہت اور دین داری کی گواہی ہے اور

حضرت عبداللہ بن عباس رضی اللہ عنہ جیسے لوگ ان کے فقیہ و مجتہد ہونے پر شاہد ہیں۔

اب حضرت حسن رضی اللہ عنہ اور حضرت علی رضی اللہ عنہ کی شہادت ملاحظہ فرمائیں:

”عن الحسن بن علی قال سمعت عليًا يقول سمعت رسول الله صلى الله عليه وسلم

يقول لا تذهب الايام والليالي حتى يملك معاوية“ (ازالة الخفاء، جلد: ۴، ص: ۵۱۷)

حضرت حسن رضی اللہ عنہ کہتے ہیں کہ میں نے سیدنا علی رضی اللہ عنہ کو کہتے ہوئے سنا کہ میں نے نبی اکرم صلی

اللہ علیہ وسلم کو فرماتے ہوئے سنا کہ چند دن اور راتیں نہیں گزریں گی تا آنکہ معاویہ رضی اللہ عنہ والی امر ہو جائیں گے۔

حضرت معاویہ رضی اللہ عنہ کی صحابیت پر حضرت حسن رضی اللہ عنہ اور حضرت علی رضی اللہ عنہ دونوں کا التزامی

قول ہے۔ حضرت معاویہ رضی اللہ عنہ نے جہاں نبی اکرم صلی اللہ علیہ وسلم سے بلا واسطہ احادیث روایت کی ہیں وہاں خود

ان سے بہت صحابہ رضی اللہ عنہم (حضرات ابوذر، ابن عباس، ابوسعید خدری، جریر بن عبداللہ، معاویہ بن خدیج، سائب

بن یزید کندي، عبداللہ بن زبیر اور نعمان بن بيشر وغيرہم رضی اللہ عنہم اجمعین) نے بھی احادیث کی روایت کی ہے۔ جن میں

حضرت معاویہ رضی اللہ عنہ اپنے سماع عن النبی کی تصریح کرتے ہیں کہ ”سمعت النبی صلی اللہ علیہ وسلم

يقول..... این علماء کم سمعت النبی.....“

ملاحظہ ہو صحیح بخاری کتاب العلم باب من یرد اللہ بہ خیرا، کتاب اللباس بالوصل فی الشعر، کتاب الانبیاء باب مناقب قریش۔

صحابہ رضی اللہ عنہم کے علاوہ اکابر تابعین نے بھی حضرت معاویہ رضی اللہ عنہ سے حدیث کی روایت کی ہے مثلاً:

ابو ادریس خولانی، سعید بن مسیب، خالد بن معدان، ہمام بن منبہ، قیس بن ابی حازم، عبداللہ بن الحرث بن

نوفل، عیسیٰ بن طلحہ، محمد بن جبیر بن مطعم، حمید بن عبدالرحمن بن عوف، ابو مجلز، علقمہ بن وقاص، عمیر بن ہانی، مطرف بن

عبداللہ، محمد بن سیرین، عکرمہ مولیٰ ابن عباس رضی اللہ عنہ وغیرہم۔ ملاحظہ ہو: الناہیۃ عن طعن معاویہ، ص: ۷۱۔ الاصابہ، جلد:

۳، ص: ۴۳۴، تہذیب التہذیب تحت تراجم۔

صحابی کی معرفت کا چوتھا طریقہ یہ ہے کہ صحابی اپنا صحابی ہونا خود ظاہر کرے۔ اس طریقے کے مطابق بھی

حضرت معاویہ رضی اللہ عنہ کی صحابیت ثابت ہے۔ موصوف ایک مسئلہ کی وضاحت کرتے ہوئے فرماتے ہیں ؎

”انکم لتصلون صلوة لقد صحبنا النبی صلی اللہ علیہ وسلم فما رآناہ یصلیہما و لقد نہی

عَنْهُمَا يَعْنِي الرَّكْعَتَيْنِ بَعْدَ الْعَصْرِ“ (صحیح بخاری کتاب فضائل اصحاب النبی، باب: ذکر معاویہ، رقم الحدیث: ۶۶۷۷) اس حدیث میں ”صحابنا النبی“ کے الفاظ سے حضرت معاویہ رضی اللہ عنہ کی صحابیت خود ان کے اپنے ”صریحی قول“ سے ثابت ہو رہی ہے۔ صحابی کی معرفت کا پانچواں طریقہ یہ ہے کہ کسی شخص کا صحابی ہونا کسی تابعی کے قول سے ثابت ہو تو اس طریقے کے مطابق بھی حضرت معاویہ رضی اللہ عنہ کا صحابی ہونا ایک مسلمہ حقیقت ہے۔ اوپر تابعین کی ایک فہرست دی گئی ہے جنہوں نے حضرت معاویہ رضی اللہ عنہ سے سن کر نبی اکرم صلی اللہ علیہ وسلم کی احادیث بیان کی ہیں جن سے ان کی صحابیت پر تابعین کی طرف سے بھی مہر تصدیق ثبت ہو گئی ہے۔ علاوہ ازیں حضرت عمر بن عبدالعزیز (جنہیں اہل سنت بالاتفاق خلیفہ راشد کہتے ہیں) نے اپنے دور خلافت میں خود کسی کو کوڑے نہیں لگائے مگر ایک شخص کو جس نے حضرت معاویہ رضی اللہ عنہ کی توہین کی تھی اسے کئی کوڑے مارے۔ (الاستیعاب مع الاصابہ، جلد: ۳، ص: ۴۰۳۔ الصارم المسلمول لابن تیمیہ، ص: ۵۷۳) مشہور محدث اور فقیہ امام عبداللہ بن مبارک سے کسی نے دریافت کیا کہ حضرت معاویہ رضی اللہ عنہ افضل ہیں یا عمر بن عبدالعزیز؟ تو انہوں نے فرمایا:

”وَاللَّهِ اِنَّ الْغِبَارَ الَّذِي دَخَلَ فِيْ اَنْفِ فَرَسِ مَعَاوِيَةَ مَعَ رَسُوْلِ اللّٰهِ صَلَّى اللّٰهُ عَلَيْهِ وَسَلَّمَ اَفْضَلُ مِنْ عَمْرِ بِالْفِ مَرَّةٍ صَلَّى مَعَاوِيَةَ خَلْفَ رَسُوْلِ اللّٰهِ صَلَّى اللّٰهُ عَلَيْهِ وَسَلَّمَ فَقَالَ مَعَاوِيَةَ رَبَّنَا لَكَ الْحَمْدُ فَمَا بَعْدَ هَذَا الشَّرَفِ الْاَعْظَمُ“ (تظہیر الجنان، ص: ۱۰-۱۱)

اللہ کی قسم! وہ مٹی جو نبی اکرم صلی اللہ علیہ وسلم کی معیت میں حضرت معاویہ رضی اللہ عنہ کے گھوڑے کے نتھنوں میں داخل ہوئی وہ بھی عمر بن عبدالعزیز سے ہزار درجے افضل ہے۔ حضرت معاویہ رضی اللہ عنہ نے نبی اکرم صلی اللہ علیہ وسلم کی اقتداء میں نمازیں ادا کیں۔ آپ صلی اللہ علیہ وسلم نے جب ”سمع اللہ لہن حمد“ کہا تو حضرت معاویہ رضی اللہ عنہ اس کے جواب میں ”ربنا لک الحمد“ کہتے تھے اس کے بعد اس سے بڑا شرف اور کیا ہو سکتا ہے؟

مشہور تابعی حضرت حضرت معانی بن عمران سے ایک آدمی نے پوچھا کہ حضرت معاویہ رضی اللہ عنہ اور عمر بن عبدالعزیز میں سے کس کا مقام بلند ہے؟ ”فغضب غضبا شديداً وقال لا يقاس باصحاب النبي احد معاوية صاحبه وصهره و كاتبه و امينه على وحي الله“ ”تو معانی بن عمران سخت غضب ناک ہوئے اور کہا اصحاب پیغمبر صلی اللہ علیہ وسلم کے مقابلے میں کسی اور کو قیاس نہیں کیا جاسکتا۔ حضرت معاویہ رضی اللہ عنہ نبی اکرم صلی اللہ علیہ وسلم کے صحابی، برادر نسبتی، اللہ کی وحی کے کاتب اور امین ہیں۔“ (تظہیر الجنان، ص: ۱۰)

اس تفصیل سے یہ بات واضح ہو گئی ہے کہ علمائے اسماء الرجال نے ”صحابیت کی معرفت“ کے جتنے طریقے وضع کیے ہیں ان میں سے اگرچہ کسی ایک طریقے سے کسی کا صحابی ہونا ثابت ہو سکتا ہے لیکن حضرت معاویہ رضی اللہ عنہ تو وہ صحابی

ہیں کہ جن کی صحابیت ہر ہر طریقے کے لحاظ سے ثابت ہے جس کے انکار کی کم از کم کوئی مسلمان یا کوئی باشعور انسان جسارت نہیں کر سکتا۔ حضرت معاویہ رضی اللہ عنہ یقیناً زمرہ صحابہ رضی اللہ عنہم میں شامل ہیں اور مقام صحابیت کی عظمت اور جلالت کے ثبوت میں اللہ اور اس کے رسول صلی اللہ علیہ وسلم سے زیادہ سچا گواہ کون ہو سکتا ہے؟

اللہ تعالیٰ نے اس پورے طبقہ کو ”من حیث الطبقة“ مقدس، پاک باطن، صالح القلب، عدول، متقن، محفوظ من اللہ، راضی و مرضی، خیر البریۃ، معیار حق و ہدایت قرار دیا ہے، انہیں سچا مومن کہا ہے، ان کی خطائیں معاف کر دی ہیں، ان کی سابقہ باہمی عداوت کو محبت و مودت میں تبدیل کر دیا ہے، ان کے دلوں میں ایمان کو مزین کر دیا ہے، انہیں کفر، فسق اور عصیان سے نفرت دلا دی ہے، انہیں ”الصادقون، الصدیقون، الراشدون، المہتدون، الفاضلون، المؤمنون“ کہا ہے اور ان کی اتباع کو لازمی قرار دیتے ہوئے ان سے غیظ رکھنے والوں کو کفار کے ساتھ تشبیہ دی ہے۔ یہی نہیں بلکہ ان پر غیظ کے ساتھ اپنی انگلیاں چبانے والوں کے خلاف خود نبی اکرم صلی اللہ علیہ وسلم کو بددعا کرنے کا حکم دیا ہے:

”وَإِذَا لَقُواكُمْ قَالُوا آمَنَّا وَإِذَا خَلَوْا عَصَوْا عَالِيكُمْ الْأَنَامِلَ مِنَ الْغَيْظِ قُلْ مُوتُوا بِغَيْظِكُمْ“ (آل عمران: ۱۱۹)

نبی اکرم صلی اللہ علیہ وسلم نے اپنے صحابہ رضی اللہ عنہم کی تعظیم و تکریم کا حکم دیا ہے انہیں جنت کی بشارتوں سے نوازا ہے، انہیں نجوم ہدایت کہا ہے، انہیں اللہ کا انتخاب قرار دیا ہے، ان کے مابین اختلافات و تنازعات کو چھیڑنے سے منع کیا ہے، انہیں برا بھلا کہنے سے سختی کے ساتھ روکا ہے، ان کے بارے میں بار بار اللہ کا خوف یاد دلایا ہے، ان سے محبت اپنے ساتھ محبت، ان سے بغض اپنے ساتھ بغض، ان کی ایذا دہی کو اپنی ایذا دہی قرار دیا ہے، ان کی تنقیص کرنے والوں کے ساتھ مناکحت، مجالست، مشاربت و مواکلت سے منع فرمایا ہے اور ایسے تہزائی ماحول میں اپنا علم ظاہر و غالب نہ کرنے والے علماء کو اللہ، فرشتوں اور تمام لوگوں کی لعنت کا مستحق قرار دیا ہے۔

امام طحاوی (م ۳۲۱ھ) نے یہ اعلان کیا ہے کہ:

”وَبَغْضٍ مِنْ بِيغْضِهِمْ وَبِغَيْرِ الْحَقِّ يَذْكُرُهُمْ وَلَا نَذْكُرُهُمْ إِلَّا بِالْخَيْرِ“

ہم ان لوگوں سے بغض رکھتے ہیں جو صحابہ کرام رضی اللہ عنہم سے بغض رکھتے ہیں اور ان کا برائی کے ساتھ ذکر کرتے ہیں۔ اور ہم ان کا سوائے نیکی کے ذکر نہیں کرتے۔ (عقیدۃ الطحاوی، ص: ۶۶)

امام نجم الدین نسفی (م ۵۳۷ھ) لکھتے ہیں کہ: ”وَنَكْفٍ عَنْ ذِكْرِ الصَّحَابَةِ إِلَّا بِالْخَيْرِ“

اور ہم کو صحابہ کرام رضی اللہ عنہم کے ذکر سے زبان بند رکھنا چاہیے سوائے کلمہ خیر کے کچھ نہ کہنا چاہیے۔ (تہذیب العقائد، ص: ۱۰۳)

علامہ سعد الدین تفتازانی (م ۷۹۲ھ) اس کی تشریح کرتے ہوئے لکھتے ہیں کہ:

”وَجُوبُ الْكُفِّ عَنِ الطَّعْنِ فِيهِمْ“

ان کے طعن سے زبان بند رکھنا واجب ہے۔ (شرح عقائد، ص: ۱۱۶)

امام نووی (م ۶۷۶ھ) لکھتے ہیں کہ:

”فانا مامورون بحسن الظن بالصحابه و نفی کل رذیلة عنهم“

ہم صحابہ رضی اللہ عنہم کے بارے میں حسن ظن اور ان سے ہر برائی کی نفی کرنے کے مکلف ہیں۔

(شرح صحیح مسلم، جلد ۲: ص ۲۷۸)

شاہ ولی اللہ محدث دہلوی (۱۱۷۶ھ) لکھتے ہیں کہ:

”ونكف السنتنا عن ذكر الصحابه إلا بخير وهم ائمتنا وقادتنا“ اور تمام صحابہ رضی اللہ عنہم کے بارے

میں ہم اپنی زبانوں کو روکتے ہیں اور سوائے بھلائی اور خیر کے ان کا ذکر نہیں کرتے وہ دین میں ہمارے پیشوا و مقتدا ہیں۔

(العقیدۃ الحسنیۃ مع عقیدۃ الطحاوی، ص: ۹۷)

معصوم نہ ہونے کے باوجود صحابہ کرام رضی اللہ عنہم خطاؤں سے محفوظ تھے اور جن بعض صحابہ رضی اللہ عنہم سے

بشری تقاضے کے تحت بعض اوقات لغزشیں صادر بھی ہوئیں تو اللہ تعالیٰ نے ان کی معافی کا اعلان کر دیا:

”وَلَقَدْ عَفَا عَنْكُمْ“ (آل عمران: ۱۵۲)، ”وَلَقَدْ عَفَا اللَّهُ عَنْهُمْ“ (آل عمران: ۱۵۵)،

”فَاعْفُ عَنْهُمْ وَاسْتَغْفِرْ لَهُمْ وَشَاوِرْهُمْ فِي الْأَمْرِ“ (آل عمران: ۱۵۹)

جملہ صحابہ کرام رضی اللہ عنہم جنتی ہیں ”وَكَلَّمَ اللَّهُ الْحُسَيْنِي“ (سورۃ الحديد: ۱۰)

جب اللہ تعالیٰ نے اسلام قبول کرنے کی بدولت صحابہ رضی اللہ عنہم کے ساتھ حالت کفر میں شدید ترین عداوت کو

بھی باہمی موڈت سے بدل دیا ہے (عَسَى اللَّهُ أَنْ يَجْعَلَ بَيْنَكُمْ وَبَيْنَ الَّذِينَ عَادَيْتُمْ مِنْهُمْ مَوْدَّةً - الممتحنہ: ۷)

تو پھر وہ ذات صحابہ کرام رضی اللہ عنہم کے باہمی نزاعات و مشاجرات (جو حالت اسلام میں پیش آئے) میں پیدا ہونے والی

کدورت کو موڈت میں کیوں تبدیل نہیں کرے گی۔ اگر بالفرض یہ کدورت دنیا میں ان کی وفات تک دور اور زائل نہ بھی ہو

سکتی ہو تو اللہ تعالیٰ کا اہل جنت کے متعلق یہ اعلان ہے کہ:

”وَنَزَعْنَا مَا فِي صُدُورِهِمْ مِنْ غَلٍّ إِخْوَانًا عَلَىٰ سُرُرٍ مُّتَقَابِلِينَ“ (الحجر: ۴۷)

”وَنَزَعْنَا مَا فِي صُدُورِهِمْ مِنْ غَلٍّ“ (الاعراف: ۴۳)

ہم ان کی کدورتوں کو ان کے دلوں سے نکال دیں گے اور وہ جنت میں تختوں پر ایک دوسرے کے سامنے

بیٹھے ہوں گے۔

اللہ تعالیٰ نے عام مسلمانوں کو یہ خوش خبریاں دیں کہ وہ ان کے ”سیئات“ کو ”حسنات“ میں بدل دے گا۔ ”ان

الحسنات يذهبن السيئات“ (سورہ ہود: ۱۱۴) یقیناً نیکیاں برائیوں کو دور کر دیتی ہیں۔ ”ومن يتق الله يكفر عنه

سيئاته“ (الطلاق: ۵) جو شخص اللہ سے ڈرے گا اللہ اس کے گناہ مٹا دے گا۔ ”فاولئك يبدل الله سيئاتهم

حسنت“ (الفرقان: ۷۰) ایسے لوگوں کے گناہوں کو اللہ تعالیٰ نیکیوں سے بدل دے گا۔

تو کیا وہ صحابہ کرام رضی اللہ عنہم کی لغزشوں اور خطاؤں کو ”حسنت“ میں تبدیل نہیں کرے گا؟ اللہ تعالیٰ نے تو خصوصیت اور تاکید درتاکید کے ساتھ ان کے ”سیأت“ کو اس انداز کے ساتھ مٹانے کا اعلان کیا ہے کہ گویا وہ ”خطائیں“ وجود ہی میں نہیں آئی تھیں۔

فَالَّذِينَ هَاجَرُوا وَ آخَرِ جُوعًا مِنْ دِيَارِهِمْ وَ أُوذُوا فِي سَبِيلِي وَ قُتِلُوا وَ قُتِلُوا لَا كُفْرَانَ عَنْهُمْ سَيِّئَاتِهِمْ وَ لَا ذَخْلَنَّهُمْ جَنَّتِ تَجْرِي مِنْ تَحْتِهَا الْأَنْهَارُ ثَوَابًا مِّنْ عِنْدِ اللَّهِ. (آل عمران: ۱۹۵)

اس آیت میں دو کلمات خاص طور پر قابل غور ہیں ایک ”لَا كُفْرَانَ عَنْهُمْ“ اور دوسرا ”لَا ذَخْلَنَّهُمْ“ ان دونوں میں ہر صیغہ فعل مضارع واحد متکلم کا ہے۔ یہ دونوں صیغہ دراصل ”اُكْفِرَ“ اور ”اُذْخِلَ“ ہیں۔ دونوں صیغوں کی ابتداء میں قاعدہ صرفیہ کے مطابق ”لام تاکید“ لایا گیا ہے اور دونوں کے اجراء میں نون ثقیلہ یعنی مشدّدہ بھی تاکید ہی کے لیے آیا ہے۔ اس طرح ہر کلمے میں دو تاکیدیں ذکر کی گئیں۔ اس طرح اس آیت میں کل تاکیدات چار ہو گئیں۔ اس لیے ہر کلمے کے ترجمے میں دو تاکیدوں کا لحاظ رکھنا چاہیے مثلاً:

”لَا كُفْرَانَ عَنْهُمْ سَيِّئَاتِهِمْ“ کا ترجمہ یوں ہونا چاہیے کہ:

میں ضرور بالضرور ان (صحابہ رضی اللہ عنہم) کی سیأت کو مٹا دوں گا۔ اور ”و لَا ذَخْلَنَّهُمْ“ کا ترجمہ یوں ہوگا کہ:

اور میں ضرور بالضرور ان (صحابہ رضی اللہ عنہم) کو جنت میں داخل کروں گا۔

گویا زیر نظر آیت میں اللہ تعالیٰ نے چار تاکیدات کے ساتھ وعدہ فرمایا کہ میں صحابہ رضی اللہ عنہم کے سیأت کو ضرور ہی مٹا دوں گا اور انہیں ضرور ہی جنت میں داخل کروں گا اور پھر فرمایا:

”ثَوَابًا مِّنْ عِنْدِ اللَّهِ“ یہ اللہ کی طرف سے ان کے اعمال صالحہ کا نیک بدلہ ہے جس سے وہ سرفراز ہوں گے۔

یہ بات بھی ملحوظ رہے کہ آیت میں تاکیدات کے ساتھ لفظ ”لَا كُفْرَانَ“ استعمال کیا گیا ہے جس کا مادہ اور مصدر

”تکفیر“ ہے۔ امام راغب اصفہانی ”تکفیر“ کی لغوی تشریح کرتے ہوئے لکھتے ہیں کہ:

”تکفیر کا معنی کسی چیز کا چھپانا اور ڈھانک لینا ہے اس طور پر کہ وہ چیز یا عمل گویا وجود میں آیا ہی نہیں۔“

اس کا مطلب یہ ہوا کہ اللہ تعالیٰ صحابہ کرام رضی اللہ عنہم کے سیأت کی اس طرح پردہ پوشی فرمائیں گے کہ گویا ان

سے وہ گناہ سرزد ہی نہیں ہوئے۔ پھر ان کے دخول جنت کا وعدہ بھی تاکیدات کے ساتھ کیا گیا ہے اور اگر تاکیدات نہ بھی

ہوتیں اور صرف وعدہ ہی ہوتا تب بھی وہ کافی ہوتا کیونکہ اللہ تعالیٰ اپنے قول اور وعدے کے خلاف نہیں کرتے۔

اس تفصیل سے یہ بات روز روشن کی طرح واضح ہو گئی ہے کہ صحابہ رضی اللہ عنہم کی خطاؤں کو اللہ تعالیٰ نے معاف کر

کے ان سے اپنی دائمی رضا اور جنت کا وعدہ کر دیا ہے اس لیے اب کسی بھی فرد کے لیے یہ جائز نہیں ہے کہ وہ ان کی خطاؤں کو

زبان پر لائے اور انکار بانی کے ساتھ تذکرہ کرے۔ یہ ملحوظ رہے کہ یہ ان خطاؤں کا معاملہ ہے جو ”فی الواقع“ خطائیں سمجھی جاتی ہیں جیسے حضرت ماعز، امراة غامدیہ، حضرت حسان، حضرت مسطح، سیدہ حمہ، حضرت حاطب رضی اللہ عنہم وغیرہم کے واقعات۔ لیکن ان حقائق کے باوجود اُمت کو ان خطاؤں کے بارے میں کفّ لسان اور ذکر بالخیر کا ہی حکم دیا گیا ہے۔

ان خطاؤں کے برعکس مشاجرات اور اجتہادی اختلافات پر تو حقیقت نفس الامری میں بھی گناہ یا خطاء کا اطلاق ہرگز نہیں ہو سکتا۔ پھر معلوم نہیں کہ تمام صحابہ رضی اللہ عنہم میں سے صرف حضرت معاویہ رضی اللہ عنہ کے بارے میں کبھی ”خطائے منکر و خطائے عنادی“ اور کبھی ”خطائے اجتہادی“ کا حکم کیوں کر لگایا جاتا ہے؟ کیا باقی سب حضرات اپنے اپنے اجتہاد میں ہمیشہ ”مصیب“ ہی تھے؟

یہ ملحوظ رہے کہ حدیث میں ”مجتہدِ خطی“ کو جو ایک اجر کا مستحق قرار دیا گیا ہے وہ ”خطا“ کی وجہ سے نہیں بلکہ کوشش کی بناء پر وہ ”مأجور“ ہے۔ ”خطا“ تو بس خطا ہی ہے اس پر کوئی اجر مرتب نہیں ہوتا۔ اگر اللہ معاف نہ کرے تو خطی سزا کا حق دار ہے۔ پھر یہ بھی کوئی ضروری اور لازمی نہیں ہے کہ جسے ”مجتہدِ مصیب“ کہا جائے وہ حقیقت میں بھی مصیب ہو اور جسے ”مجتہدِ خطی“ قرار دیا جائے وہ حقیقت میں بھی خطی ہو۔ کیونکہ ”مصیب“ قرار دیے جانے کے باوجود ”خطا“ کا احتمال باقی رہتا ہے اور ”خطی“ کہنے کے باوجود ”صواب“ کا احتمال ہو سکتا ہے۔ یعنی ”صوابِ محتمل الخطا“ اور ”خطاِ محتمل الصواب“ لہذا ایسی صورت میں صحابہ رضی اللہ عنہم میں سے کسی ایک فریق یا فرد کو پورے تیقن کے ساتھ مجتہدِ خطی کہنا، کہلوانا اور دوسروں سے جبراً منوانا محض سیدہ زوری اور ”کفّ لسان“ کے حکم کی صراحتاً خلاف ورزی ہے۔

اہلِ سنّت والجماعت کے اعتقاد کے مطابق حضرت علی رضی اللہ عنہ کو نہ صرف حضرت معاویہ رضی اللہ عنہ پر بلکہ اصحابِ ثلاثہ رضی اللہ عنہم کے بعد جملہ صحابہ رضی اللہ عنہم پر فضیلت و فوقیت حاصل ہے لیکن کسی کے اجتہاد کی تصویب یا تخطیہ کا معاملہ اس کی ظاہری فضیلت کے ساتھ تو متعلق نہیں ہے۔

لہذا یہ کوئی ضروری نہیں کہ صاحبِ فضیلت ہر اجتہاد میں ہمیشہ مصیب ہی ہو اس کا عکس بھی ہو سکتا ہے۔ اگر حضرت علی رضی اللہ عنہ مصیب ہیں تو حضرت معاویہ رضی اللہ عنہ کو بھی مفضول ہونے کے باوجود مصیب کہا جاسکتا ہے۔ باری تعالیٰ اُمتِ مسلمہ کو قبائلی تعصب اور خاندانی عناد سے محفوظ فرمائے اور ہم سب کو جملہ صحابہ کرام رضی اللہ عنہم بالخصوص حضرت معاویہ رضی اللہ عنہ کے بارے میں سوء ظن اور بدگمانی سے بچا کر حسن ظن نصیب فرمائے۔ آمین۔

حق سب یار..... برحق علیؑ..... برحق معاویہؓ